



**ZAJEDNICA MAKEDONACA U REPUBLICI HRVATSKOJ
ЗАЕДНИЦА НА МАКЕДОНЦИТЕ ВО РЕПУБЛИКА ХРВАТСКА
ASSOCIATION OF MACEDONIANS IN REPUBLIC OF CROATIA**

CROATIA, ZAGREB, Masarykova 16/1, tel/fax: + 385 1 48 72 655; OIB: 07739533563; MB: 3805760;

Žiro račun: 2340009 – 1100038804; Devizni račun: 703000 – 256122;

IBAN: HR60 2340 0091 1000 3880 4; SWIFT: PBZGHR2X;

web: www.zmurh.hr; e-mail: zajednica.makedonaca1@zg.t-com.hr; zmurh.hr@gmail.com

Урброј: ЗМ – 28/2017

Загреб, 21. 03. 2017.

Предмет: ПРОГЛАС од Заедницата на Македонците во Република Хрватска

Заедницата на Македонците во Република Хрватска пратејќи ја, многу внимателно и аналитички, актуелната состојба во Република Македонија, искажува голема загриженост за сè што се случува во нашата Татковина. Земајќи го во предвид фактот дека ние како Заедница на Македонците го обединуваме мнозинството на македонскиот корпус во Република Хрватска со задача и цел на зачувување и промовирање на македонската особеност, самобитност, култура и цивилизација без политички предзнак, не сме и нема никогаш да останеме рамнодушни кон сите оние работи што ја нарушуваат унитарноста, интегритетот и самобитноста на Република Македонија, како наша една и единствена Татковина.

Ние живееме во демократски уредена држава Република Хрватска која според својот Устав ни ги има загарантирано сите права кои и денес во потполност ги уживаме како македонско национално малцинство и како лојални граѓани на Република Хрватска. Заедницата на Македонците во Република Хрватска не дала на никого право да се однесува неодговорно, да суди и пресудува, а уште помалку, од политички аспект, да повикува на митинзи и партиско определување.

Меѓутоа, кога се работи за македонските национални, стратешки и социјално-економски интереси, во ваква состојба во која се наоѓа Република Македонија, најголемата одговорност е на политичките лидери и на народот да се смират тензиите во државата, и повикуваме на сплотеност и мир, на одговорно однесување и запазување на националните, социјално-економски интереси и права кои се загарантирани со Уставот на Република Македонија. Апсолутно никој нема право нити мандат за тргување, поделби и распарчување на нашата Татковина Република Македонија од било кој аспект. Во овој час како никогаш до сега е најпотребна ладна глава и мудрост, низ заеднички дијалог, да се сочува мирот и социјално-економската стабилност во земјата без да биде повредено ничие национално, етничко или верско достоинство.

Заедницата на Македонците во Република Хрватска како и секогаш до сега е на позиција да апелира на политичките лидери во Република Македонија да самостојно, без уплив на странски мудреци, го зачуваат уставниот поредок, мирот, унитарниот карактер, социјално-економската стабилност и уставната позиција на македонскиот јазик, култура и цивилизација на територијата на Република Македонија во согласност со Уставот на Република Македонија и конечно да се фокусираат на главните проблеми кои ја оптеретуваат земјата за влегување во НАТО алијансата и Европската унија. Вака ја гледаме сегашноста и иднината на Република Македонија, со целосно исклучување на личните популистички стремежи на политичките лидери. Денес ни е најпотребен мирот и стабилноста на земјата, националното единство, меѓусебна помирба и толеранција каде и да сме.



Претседател на ЗМРХ:

Илија Христовулов